

**ስቶክሆልም፣ ቫወደን፡-** ኣምባሳደር ዓንደብርሃን ወልደጊዮርጊስ፡ ምስ ገዳይም ተጋደልቲ ኣቶ ሕሩይ ተድላን ኣቶ መሓመድ ብርሃን ብላታን፡ ኣባላት ቦርድ መድረኽ ሃገራዊ ዘተ፡ ብሓባር፣ ብዛዕባ ምህናጽ ሃገራዊ ደሞክራሲያዊ ምንቅስቃስ ንፖለቲካዊ ሰግግር ኣብ ኤርትራ፡ ትማሊ ቀዳም 16 ታሕሳስ 2017፡ ህዝባዊ ሰሚናር ኣካይዱ። ሰዲቡ፡ እቲ ከም መበገሲ ሓባራዊ ዘተ ዚቐረበ ሓጺር መግለጺ ይቐርብ።

### **ምህናጽ ሃገራዊ ደሞክራሲያዊ ምንቅስቃስ ንፖለቲካዊ ሰግግር ኣብ ኤርትራ**

ሰላም ። ከመይ ኣለኹም ፡

ኣብዚ ፡ ምስ ክቡራት ገዳይም ተጋደልቲ ብጸት ብሓባር ፣ ብዛዕባ ህሉው ነገታትን መጻኢ ክስተታትን ሃገርናን ህዝብናን ፡ ንምዝታይ ጽቡቕ ዕድል ብምርካብዎ ዓቢ ደስታ እስምዓኒ ። ነቶም ላዕልን ታሕትን ኢሎም ፡ ነዚ ሰሚናር ዚወደቡ ህርኩታት ኣሕዋት ድማ ፡ ብልቢ ኣመስግን ።

ከም መእተዊ ንናይ ሎሚ ኣኼባና ፡ ብዛዕባ ኣወዳድባን ውጽኢትን ናይቲ ኣብ ፍራንክፈርት ፡ ጀርመን ፡ ኣብ 20-22 ጥቅምቲ ዚተኻየደ ዋዕላ መቐይሮኣዊ ምትሕብባር ፡ ሕጽር ዚበለ መግለጺ ከቐርብ እየ ። ኣብቲ ፈለማ እዋን ፡ እንተላይ ነተን ኣብኡ ዘይተሳተፉ ፖለቲካዊ ውድባት ዘላትፍ መቐጻልታ ናይቲ ኣብ ናይሮቢ ፡ ኬንያ ፡ ኣብ ሕዳር 2015 ዚተኻየደ ዋዕላ ሃገራዊ ምምኽኻር ኢዩ ተወጢኑ ነይሩ ። እቲ ኣብ ውሽጢ ሽዱሽተ ኣውርሕ ኪካየድ ተሓሲቡ ዚነበረ ዋዕላ ፡ ብጠንቂ ዚተፈላለዩ ምኽንያታት ፡ በብእዋኑ ኪመሓላለፍ ይግደድ ከም ዚነበረ ኩሉ ዚፈልጦ ኢዩ ።

ኣብቲ ፈለማ መዓልቲ ፡ እቲ 25 ዚኣባላቱ ሓድሽ ቦርድ መድረኽ ሃገራዊ ዘተ መስራቲ ኣኼብኡ ኣካይዱ ። ኣብቲ ዚሰዓበ ክልተ መዓልቲታት ድማ ፡ እቲ 42 ወከልቲ ፖለቲካዊ ውድባት ፡ በርጌሳዊ ማሕበራትን ግዳሳት ውልቀሰባትን ዚተሳተፉዎ ዋዕላ መቐይሮኣዊ ምትሕብባር ሃገራዊ ዘተኡ ብምስልጻል ናይ ሓባር መዘክር ምርድዳእ ብምውጻእ ዕዮኡ ዛዚሙ ። ትሕዝቶ ናይቲ መዘክር ፡ ብመንጽር’ቲ ኣቐዲምና ዘንበርናሉ ትጽቢት ፡ ዚተማልኡን ሓያልን ኣእንተዘይኩን፣ ኣብ መስርሕ ጥርፍፈ ኣረኣእያ ፖለቲካዊ ተቓውሞ ኤርትራዊ ዳያስፖራ ፡ ዓቢ ስጉምቲ ንቐድሚት የመልክት ።

ምስዚ ሓጺር መእተዊ’ዚ ፡ ኣብቲ ቀንዲ ኣርእስቲ ዘተና ፡ ማለት ፡ ምህናጽ ሃገራዊ ደሞክራሲያዊ ምንቅስቃስ ንፖለቲካዊ ሰግግር ቅድሚ ምእታወይ ፣ ምምጻእ ናጽነትን ቀጻሊ ህላወ ልኡላዊት ሃገራ ኤርትራን ፡ ሕጋዊ መሰል ህዝቢ ኤርትራ ንሃገራዊ ርእሰ-ውሳኔ ዘረጋግጽ ፡ ዓቢ ታሪኻዊ ዓወት ምጵኑ ኣስሚረ ከዘኻኸር እፈቱ ።

ኩላትና ከም እንፈልጦ ፡ ናጽነት ሃገራ ኤርትራ (1) ብዚተናውሐ ፡ ጽንኩርን ዚተሓላለኹን ብረታዊ ቃልሲ፣ (2) ብዓቢ መስዋእቲ ብሉጻት ኤርትራውያን መንእሰያት፣ (3) ብሰፊሕ ዕንወት ሃገራዊ ቍጠባ ኤርትራ፣ (4) ብከቢድ ማህሰይቲ ደረጃ መነባብሮ ህዝቢ ኤርትራ፣ (5) ብዘይተኣደነ ዝርገት ማሕበራውን ስድራቤታውን ህይወት ሕብረተሰብ ኤርትራ፣ ዚተረኽበ ድሙቕ ዓወት ኢዩ ። ሕማቕ ኣጋጣሚ ኩይት ግን፣ ህዝቢ ኤርትራ ፡ ድሕሪ ናጽነት ፡ ጻማ መስዋእቲ ዚረኽቡሉ፣ ባህጉ ንሰላም ፡ ፍትሒ ፡ ልምዓትን ራህዋን ዘርውዮሉ፣ ደሞክራሲያዊ መንግስቲ ከቐውም ኣይከኣለን ። መሰል ርእሰ-ውሳኔ ከም ሃገር ፡ ብመንገዲ ረፈረንዶም ፡ ምስ ኣረጋገጸ ፡ መሰል ርእሰ-ውሳኔ ከም ህዝቢ ፡ ብመንገዲ ናጻ ሃገራዊ ምርጫ ፡ ነቲ ምልካዊ ስርዓት ካብ ስልጣን ኪኣሊ ይኹን ነቲ ዚደልዮ መንግስቲ ከቐውም ዕድል ኣይረኽበን ።

እቲ በቲ ምልካዊ ስርዓት ዚተፈጸመ ጥልመት መሰረታዊ ዕላማታት ብረታዊ ቃልሲን ክድዓት ሃረርታ ህዝቢ ኤርትራ ንሓርነትን ፡ ኣደራዕ ሓሳረ-መከራ ኣስዲቡ ። እቲ ሕሱም ስቓይ ከይኣክል፣ ከምቲ ‘ዕግርግር ዕዳጋ ንስራቕ ይጥዕም’ ዚበሃል፣ ሎሚ ምንሻው ብረታዊ ቃልሲ፣ ሰፊሕ ዘመተ ምቑንጻብ

ክብሪ ናጽነት ሃገር፣ ምምርሳሕ መስዋእት ሰማእታትና፣ ምክፋእ ወፊያ ጆጋኑ ሓርበኛታትና፣ ኪካየድ ንዕዘብ ኣለና። ቀንዲ ዕላማ ናይ ዚ ተጻባኢ ዘመተ ዚ ድማ፣ ምብላል ሕጋውነት ፍትሓዊ ብረታዊ ቃልሲ ህዝብና ከም ዚኹን ኪስሓት የብሉን።

ስለዚ፡ ናብቲ ቀንዲ ናይ ሎሚ መዓልቲ ኣርእስቲ ዘተና ቅድሚ ምእታወይ፣ (1) ናጽነት ኤርትራ ብብርቱዕ ጻዕርን ከቢድ መስዋእትን ተጋዳላይን ህዝብን ዚመጽ፡ ዓቢ ታሪኻዊ ዓወት መላእ ህዝቢ ኤርትራ ምኻኑ፤ (2) ቀጻሊ ህላወ ልኡላዊት ሃገረ ኤርትራ ከም ብሌን ዓይንና ክንከላኸለሉ ዝግባኣና ቅዱስ ሃገራዊ ግዴታ ምኻኑ፣ ኣብዚ ደጊመ ከስምር እፈቱ። ኤርትራ፡ ከም ዓለማ፡ ኣብ መስርዕ ኣህጉራዊ ኮም ናይ ናጻ ሃገራት ግቡእ ቦታኣ ምሓዝ ኣገዳሲ ሃገራዊ መሰል ከም ዚኹን ፈጸሙ ኪስሓት፡ ኪዝንጋዕ ወይ ኪቈናጽብ ኣይግባእን። ጠንቂ ናይቲ ኣዝዩ ዘሕዝን ህሉው ክወንነት ሃገርና፡ ስቓይን ሓሳረ-መከራን ህዝብና፡ እቲ ምልካዊ ስርዓት ምብር ናጽነት ኣይኩንን።

ኣብዚ፡ ኣብ ሃገርና ውድዓውን ባዕላውን ኩነታት ንለውጢ በሲሎሙሉ ዘለዉ እዋን፣ (1) ነቲ ምልካዊ ስርዓት ብምእላይ መሰጋገሪ መንግስቲ ምምስራት፣ (2) እቲ ዚትከል ሓድሽ መንግስቲ ደሞክራሲያዊ ስግግር ከም ዘፈጽም ምርግጋጽ፣ (3) ሃገር ካብ ምንቀሳቃሳ፡ ህዝቢ ካብ ኣደራሶ ሓሳረ-መከራን ስቓይን ዘድሕን ደሞክራሲያዊ ምሕደራ ምትካል፣ ናይ ኩሉ ፕሮ-ደሞክራሲያዊ ኤርትራዊ ሓላፍነት ኢዩ። ከምዚ ኪበሃል እንከሎ ድማ፣ ሰለስተ ነገራት፡ ማለት፡ (1) ስሩዕ ለውጢ ምምጻእ ከቢድ ዕማም ምኻኑ፤ (2) እቲ ድሕሪ ለውጢ ዚስዕብ፡ መስርሕ ፖለቲካዊ ስግግር ናብ ደሞክራሲያዊ ምሕደራ፣ ካብኡ ዚኸበደ፡ ጽንኩርን ዚተሓላለኸን ምኻኑ፣ (3) ኣድማዒ ኣፈጻጽማኡ ዓቢ ውሕልነት ከም ዚሓትት፣ ምግንዛብ ኣዝዩ ኣገዳሲ ይኸውን።

እቲ ኣብዚ ንዓና ልዕሊ ኹሉ ዘገድስ ቁምነገር ድማ፡ ሎሚ ኣብ ሃገርና ኤርትራ (1) ለውጥን ደሞክራሲያዊ ስግግርን ዚከኣል ምኻኑ ምእማን፣ (2) ለውጥን ደሞክራሲያዊ ስግግርን ብጻዕርን ቃልሲን ግድነት ኪመጽእ ምኻኑ ምትእምማን ኢዩ። ህላወ ተስፋ፡ እምነትን ምትእምማንን፣ ሓቦ ዘስንቐ፣ ጽንዓት ዘሕይል፣ ወሳኒ ረጃሒ ናይ ዓወት ኢዩ።

ነቲ ብሉይ ስርዓት፣ ምስ ኩሉ ሕግታቱ፣ ትካላቱ፣ ኣክያይዳኡ፣ ወዘተ.፡ ብምእላይ፣ ሓድሽ ተካኢ ስርዓት ኣብ ምትካል፣ ውሱን ገደብ ዚሓለወ መዳለዊ ግዜ ወይ መሰጋገሪ መድረኽ ከድሊ ኢዩ። እቲ ኣሰጋጋሪ ፖለቲካዊ መስርሕ፡ ኣብ ሓደ እዋን፡ ለውጥን ቀጻልነትን ጠሚሩ ኪሓቀፍ ኣለዎ፤ ለውጢ ውልቀ-ምልካዊ ስርዓት፣ ቀጻልነት ናጻ ልኡላዊት ሃገረ ኤርትራ። ብተወሳኺ፡ ነቲ ሓድሽ ስርዓት ምድልዳል፣ ዚሰርሑ ትካላት ምምስራት፡ ምህናጽን ምሕያልን ከድሊ ኢዩ።

መብዛሕትኡ እዋን፡ ፖለቲካዊ ስግግር ካብ ሓደ ድሑር፡ ጨቋኒ ስርዓት ናብ ሓደ ምዕቡል፡ ደሞክራሲያዊ ስርዓት ዘመሓላልፍ መስርሕ ኢዩ። ይኹንምብር፡ እቲ መስርሕ ብትሕዝቶ፡ ቅርጽን ውጽኢትን ኪፈላለ ከም ዚኸእል ምግንዛብ የድሊ። ስለምንታይ፡ ኣብ ከምዚ ናትና ክወንነት፡ ሰለስተ (3) ተኸእሎታት ወይ ሲናርዮታት ክንጽበ ስለ እንኸእል።

እዚ ማለት ድማ፡ እቲ ሓድሽ ስርዓት፡ -

- (1) ተመሳሳሊ ወይ፡ ንይምሰል፡ መልክዑ ዚቐየረ መቐጻልታ ናይቲ ብሉይ፤
- (2) ካብቲ ብሉይ ዚኸፍኦ፤
- (3) ካብቲ ብሉይ ዚሓሸ፡ ኪኸውን፤ ይኸእል።

ካብዘም ሰለስተ ተኸእሎታት ዚኣቶም፡ እቲ ንሕና እንደልዮን፡ ክወን ንምግባር እንቃለሰሉን ዕላማ፣ ብቅዋም ዘመሓድር፣ ግዝኣተ-ሕጊ ዘስፍን፣ ደሞክራሲያዊ መትከላት ዚኸተል፣ መባእታዊ መሰላት ዜግነት ዘኸብር፣ መሰረታዊ ሰብኣዊ መሰላት ዘውሕስ፣ ስርዓተ-ምሕደራ ምምጻእ ኢዩ።

ኣብ ኤርትራ፡ ምልካዊ ስርዓት ኣብ ምቕያር ኩነ ደሞክራሲያዊ ስግግር ኣብ ምምጻእ፣ ሓያሎ ዘቤታውን ዘባውን ብድሆታት ከጋጥሙ ከም ዚኸክሉ ምግንዛብ፣ ነቲ ኣሉታዊ ስንብራቶም ብኣግኡ ብምምካት ዕድል ዚህብ፡ ንዓወት ሓባራዊ ቃልስና ወሳኒ ረጃሒ ኢዩ።

ብቐዳምነት፡ ካብ ባህርይ ናይቲ ስርዓት ዚምንጭዎ፡ ሽዱሽተ (6) ቀንዲ ዘቤታዊ ብድሆታት ከነለሊ ንኸክል። እዚኣቶም ድማ፡ (1) ምሒር ምልኪ፡ (2) ሕሉፍ ዓመጽ፡ (3) ሕሉፍ ብኸነት፡ (4) ምሒር ዝሩግነት፡ (5) ምሒር ሓሳድነት፡ (6) ሕሉፍ ብድዕ፡ ኢዮም።

(1) ምሒር ምልኪ፡- እዚ ዘሎ ስርዓት፡ ፍጹም ስልጣን ዚገበተ፣ ብግቡእ ዚሰርሑ መንግስታዊ መሓውር ኩነ ትካላት ዘይብሉ፣ ስልጣኑ ብጎነጻዊ ሓይሊ ዘርግእ፣ ሕሉፍ ምልካዊ ስርዓት ኢዩ።

(2) ሕሉፍ ዓመጽ፡- ንኹሉ ባህርያዊ፡ ቍጠባዊ፡ ማሕበራውን ባህላውን ጸጋታት ሃገር ብሒቱ፣ ብዚተፈላለዩ ኣገባባት፡ ዚተፈላለዩ ምስምሳት እናተጠቐሙ፣ ባህርያዊ ጸጋታት ሃገር፡ ንብረት መንግስቲ፡ ገንዘብ ህዝቢ፡ ዚዘምት ዓማጺ ስርዓት ኢዩ።

(3) ክቱር ብኸነት፡- ኣፍራዪ ሰብኣዊ ዓቕሚ ሃገር፣ ኣታዊታት ባህርያዊ ሃብቲ ሃገር፣ ንዋት፡ ንብረትን ገንዘብን ህዝቢ፡ ብፋሉላዊ መንገዲ እናዘረወ፡ ዘባኸን ስርዓት ኢዩ።

(4) ኣመና ዝሩግነት፡- መሰረታዊ ጠለባት መነባብሮ ህዝቢ ዘየማልእ፣ ኣብዚ ዘለናዮ መበል 21 ዘመን፡ ዘሕፍር ናይ ኩፖን ቍጠባ ዘመሓድር፣ ብክቱር ብልሽውና ዚልለ፣ ጃህራ ዚድራፍ፣ ዝሩግ ስርዓት ኢዩ።

(5) ምሒር ሓሳድነት፡- ኣብ ኤርትራ፡ ንዚኹን ጽቡቕ ንቕሎ ወይ ሰናይ ምዕባለ ብግስ ክብል እንከሎ ዚቕንጥስ፣ ዕምሪ ስልጣኑ ንምንዋሕ፡ ኩነ ኢሉ ድኽነት ሃገርን ስቓይ ህዝብን ዘዕምቑን ዘስፋሕፍሕን ሓሳድ ስርዓት ኢዩ።

(6) ሕሉፍ ብድዕ፡- መሰረታዊ ደሞክራሲያዊ፡ በርጌሳውን ሰብኣውን መሰላት ህዝቢ ረገጹ፣ ህድግለን ዘይብሉ ኣረሜናዊ ሓይሊ እናተጠቐሙ፣ ብዘይ ዚኹን ሕጋዊ ቀይዲ ወይ ሞራላዊ ሕልና ዚገዝእ ብድዕኛ ስርዓት ኢዩ።

ኣብ ርእሲ ዘም ዚተዘርዘሩ ሽዱሽተ ቀንዲ ዘቤታዊ ብድሆታት፣ ካልኦት ከጋጥሙ ዚኸክሉ፡ ምስ ኩነታት ዘባና ዚተኣሳስሩ፡ ከነስተብህለሎም ዚግባእ፡ ጀኦፖለቲካዊ ብድሆታት'ውን ኣለዉ።

ዘባና፡ ዘባ ቀርኒ ኣፍሪቃን ጋብላ ቀይሕ ባሕርን፡ ኣገዳሲ ስትራቴጂያዊ ኣቀማምጣ ኣለዎ። እተን ኣብቲ ዘባና ዚርከባ ሃገራት፡ ንነዊሕ እዋን፡ ኣብ ቀጻሊ ዘቤታዊ ቅልውላውን ሓድሕዳዊ ባእስን ዚጠሓላ፣ ህዝብታተን ብሓፈሻዊ ቍጠባዊ ድሕረትን ዘስካሕክሕ ድኽነትን ዚሳቐዩ፣ ብኩናት፡ ህውከትን ዘይርግኣትን ዚልለያ ኢዮን። እዚ ጀኦፖለቲካዊ ክዉንነት'ዚ፡ ኣብ ልዕሊ'ቲ ኣብ ሃገርና ስርዓት ንምቕያርን ደሞክራሲያዊ ምሕደራ ንምምጻእን ዚካየድ ቃልሲ ኣሉታዊ ስንብራት ኪህሉዎ ከም ዚኸክል ምግንዛብ፣ ብኣግኡ ንምምካቱ ምድላው፣ ኣዝዩ ኣገዳሲ ኢዩ።

ነዘም ውሽጣውን ግዳማውን ብድሆታት እዚኣቶም ኣብ ግምት ብምእታው፣ ነቲ ብሉይ ስርዓት፣ ርግኣት ሃገረ ኤርትራ ብዘውሕስ መንገዲ ብምእላይ፣ ደሞክራሲያዊ ስግግር ንምርግጋጽ ምቅላስ፣ እቲ ቀንዲ እዋናዊ ዕማም ፕሮ-ደሞክራሲያዊ ሓይልታት ኤርትራ ኢዩ። ኣብ መወዳእታ ትንታኔ፡ ለውጥን ስግግርን ነዘም ዚስዕቡ ዕላማታት ከውሕሱ ይግባእ።

- (1) ቀጻሊ ህላው ናጻ ልኡላዊት ሃገረ ኤርትራ፤
- (2) ድሕነት፡ ርግኣትን ጸጥታን ሃገረ ኤርትራ፤
- (3) ሓድሽ ቅርጺ፡ ደሞክራሲያዊ ኣቃውማን ትሕዝቶን መንግስቲ ኤርትራ፤

(4) ምምሕዳር መሰጋገሪ ፍትሐ፡ ግዳያት በደል ምክላስ፡ ሃገራዊ ዕርቂ ንምስፋን፤

(5) ምድልዳል ደሞክራሲያዊ ውክልና ዚሓዘሉ፤ ንመላእ ህዝቢ ኤርትራ፡ ብኹሉ መዳያት ብዙሕነቱ፡ ዘሳትፉ፤ ግሉጽነትን ተሓታትነትን ዘለዎም ትካላት ፖለቲካውን ቊጠባውን ምሕደራ፤ ብግቡእ ዚሰርሑን ጠለባት ህዝቢ ዘማልኡን ማሕበራዊ ኣገልግሎታት ።

ነዘም ኣገደስቲ ዕማማት እዚኣቶም ብብቕዓት ንምፍጻም ዚሰርሑ ደሞክራሲያዊ ምንቅስቃስ ምህናጽ ሎሚ እዞኑ ዚኣኽለ እመስለኒ ። ኣብዚ መስርሕ'ዚ እጃሙ ንምብርካት ድማ፡ ፕሮ-ደሞክራሲያዊ ሓይልታት ኤርትራዊ ዳያስፖራ፡ ብቐዳምነት፡ ካብ ኣብ ናይ ትማሊ ፋይዳ-ኣልቦ ምስትንታን ኩነ ካብቲ ኣሉታዊ ፖለቲካ ናይ ህልኽን ቅርሕንትን ኪገላገል ይግባእ ። ሃናጺ መኣዝን ብምሓዝ ድማ፡-

(1) ብመንገዲ ኣሳታፊ ልዝብ ሓባራዊ ራእይን ናይ ሓባር ስራሕን ንምኹስኳስ፤

(2) ደሞክራሲያዊ ለውጢ ብኤርትራዊ ዋንነት ንምድራኽ፤

(3) ኣብ ውሽጢ ሃገር ንዘሎ ደሞክራሲያዊ ተቃውሞ ንምሕያል፤

(4) ኪኖ ለውጥን ደሞክራሲያዊ ስግግርን፡ መስርሕ ዳግመ-ቅየሳ መንግስትን ህንጻት ሃገርን ንምዕዋት ተሳትፎኡ ንምዕዛዝ፤ ሃገራዊ ሕልናን ጽንዓትን ተግጢቑ ኪሰርሑ ይግባእ ።

እዚ ደሞክራሲያዊ ምንቅስቃስ'ዚ ሽቶኡ መታን ኪወቅዕ፡ ብውሓዱ፡ ኣብዘም ዚስዕቡ መሰረታውያን መትከላትን ቀንዲ ክብርታትን ኪምርኩስ ኣድላዪ ይኸውን ።

(1) ኤርትራ፡ ናይ ሓባር ሃገር ናይ ሁሉ ኤርትራዊ ስለዚኹነት፤ ነፍሲ ወከፍ ዜጋ ብማዕረ መሰል፡ ማዕረ ግዴታ፡ ማዕረ ዕድል ዚነብረላ ናይ ጽባሕ ሃገረ ኤርትራ ምርግጋጽ፤

(2) ቅዋማዊ መንግስቲ ምትካል ። ቅዋም ሰረት ግዝኣተ-ሕገ፤ ውሕስነት መሰረታዊ መሰላት፤ ማዕከን ልኡላውነት ህዝቢ፤ ምንጪ ሁሉ ሕጋዊ ስልጣን ኢዩ ።

(3) ኣሳታፊ፡ ንመላእ ህዝቢ ኤርትራ ዚውክል፤ ብናጻ ድሌት ህዝቢ ዚቐውምን ዚፈርስን፤ ንመሰላት ደቀንስትዮን ውሑዳትን ፍሉይ ውሕስነት ዘረጋግጽ፤ ደሞክራሲያዊ መንግስቲ ምጃም ።

(4) ህዝቢ መዓልታዊ መነባብሮኡ ብድሌቱ ንምስራዕን፤ ንፖለቲካዊ፡ ቊጠባዊ፡ ማሕበራውን ባህላውን ህይወቱ ኣብ ዘገድሱ ውሳኔታት ድምጹ ንምስማዕን ዘኽእል፤ ዘይምእኩል ስርዓተ ምምሕዳር ምትእትታው ።

(5) ቅልጡፍ ቊጠባዊ ልምዓት ዚድርኽ፡ ኣፍራዪ ዓቕሚ ኤርትራዊ ሓይሊሰብ ዘበራብር ማክሮ-ቊጠባዊ ፖሊሲ ቐይስካ ብምትግባር፤ መነባብሮ ህዝቢ ምምሕያሽን ራህዋ ምስፋንን፤

(6) ልኡላውነትን መሬታዊ ምሉእነትን ሃገረ ኤርትራ ዘረጋግጽ፤ ናብ ሓድሽ ዞባዊ ዝምድናታት ናይ ፖለቲካዊ ምትሕግጋዝን ቊጠባዊ ውህደትን ዘተኩረ፤ ሰላማዊ ሓባራዊ-ምንባርን ጽቡቕ ጉርብትናን ምኹስኳስ ።

ጽን ኢልኩም ስለዝሰማዕኩምኒ ብልቢ አመስግን ።

ዘልኣለማዊ ዝኸርን ሓበንን ንሰማእታትና!